

Azərbaycan və Özbəkistanın iqtisadi potensialı ortaqlaşır

İqtisadi-ticari əməkdaşlığın dinamikası isə məmnunluq doğurur

Prezident İlham Əliyev Özbəkistanın Milli İnformasiya Agentliyinə (UZA) verdiyi müsahibədə iki ölkə arasında mövcud strateji əməkdaşlığın əsas istiqamətləri - iqtisadi, tranzit və ticarət münasibətləri barədə geniş fikir mübadiləsi aparıb. Dövlət başçısı Azərbaycan və Özbəkistanın bir-birini tamamlayan iqtisadi potensialını vurğulayaraq, qarşılıqlı investisiya təşəbbüsləri, nəqliyyat-logistika imkanları və sənaye əməkdaşlığının regional inkişafın mühüm daşıyıcılarından birinə çevrildiyini diqqətə çatdırıb.



Azərbaycan və Özbəkistan arasında iqtisadi əməkdaşlıq bu gün həm strateji tərəfdaşlıq, həm də konkret nəticələr baxımından ciddi inkişaf mərhələsindədir. Ölkə başçısının vurğuladığı kimi, təkcə Hökumətlərarası Komissiya fəaliyyəti iqtisadi əlaqələrin dərinləşdirilməsi və perspektivli layihələrin müəyyənəndirilməsi istiqamətində önəmli rol oynayır. Mütəmadi keçirilən Azərbaycan-Özbəkistan Regional Forumu isə bu əməkdaşlığın təşviqi və konkret nəticələrə çevrilməsi üçün səmərəli platforma rolunu yerinə yetirir.

Azərbaycan qardaş Özbəkistanla iqtisadiyyatın bütün sahələrində əməkdaşlığı genişləndirməyə hazırdır və bu istiqamətdə güclü siyasi iradə və potensial mövcuddur. Artıq imzalanmış 200-ə yaxın sənəd iqtisadi münasibətlər üçün etibarlı hüquqi zəmin yaradır, həmçinin xalqlarımız arasında dostluq və tərəfdaşlıq əlaqələrinin möhkəmlənməsinə xidmət edir. Azər-

baycan bundan sonra da qarşılıqlı faydalı əməkdaşlığı dəstəkləyərək iki ölkə arasında iqtisadi inteqrasiyanın daha da dərinləşməsinə töhfə verəcək.

Özbəkistanla əməkdaşlığın prioritet istiqamətlərindən biri nəqliyyat və logistika sahəsində şaxələndirilmiş infrastrukturun inkişafıdır. Bu əməkdaşlıq, xüsusilə Orta Dəhliz Beynəlxalq Nəqliyyat Marşrutunda hər iki ölkənin fəal iştirakı ilə daha da əhəmiyyət qazanır. Azərbaycan burada Mərkəzi Asiya ölkələri üçün əsas tranzit qovşağı rolunu oynayır, bu da ixrac imkanlarının və yükləşmələrin sürətlə artmasına təkan verir.

Rəsmi statistikaya görə, 2024-cü ildə ölkələr arasında tranzit daşımanın həcmi 2023-cü ilə müqayisədə 18 faizdən çox artaraq 1,3 milyon tonu keçib. 2025-ci ilin yanvar-sentyabr aylarında isə bu rəqəm təxminən bir milyon tona çatıb ki, bu da nəqliyyat sahəsində əməkdaşlığın dinamik inkişafını nümayiş etdirir.

Ekspert rəyi



Vüqar BAYRAMOV,
Milli Məclisin deputatı

Azərbaycan və Özbəkistan arasında iqtisadi sahədə strateji tərəfdaşlığın dərinləşməsi müşahidə olunur. Bu əməkdaşlıq həm ticarət dövriyyəsinin artımında özünü göstərir, həm də müxtəlif sahələrdə aparılan müzakirələr və birgə təşəbbüslərlə reallaşır.

Prezident İlham Əliyev qeyd etdi ki, 2024-cü ildə iki ölkə arasındakı əmtəə dövriyyəsi 252 milyon ABŞ dolları təşkil edib. 2025-ci ilin yanvar-sentyabr aylarında isə bu göstərici keçən ilin eyni dövrü ilə müqayisədə 87,5 faiz artaraq 319 milyon ABŞ dollarına çatıb. Sərmayə qoyuluşu sahəsində də əməkdaşlıq güclənməkdədir. Özbəkistan bugünkü Azərbaycan iqtisadiyyatına 21,8 milyon ABŞ dolları, Azərbaycan isə

Özbəkistan iqtisadiyyatına 183,5 milyon ABŞ dolları həcmində sərmayə yatırır. 2023-cü ildə isə hər iki ölkənin daxilində və üçüncü ölkələrdə sərmayə qoyuluşunu nəzərdə tutan ümumi kapitalı 500 milyon ABŞ dolları olan Azərbaycan-Özbəkistan İnvestisiya Şirkəti yaradılıb. Bu təşəbbüs ölkələr arasındakı iqtisadi tərəfdaşlığın möhkəmlənməsinə, həmçinin birgə layihələrin maliyyələşdirilməsinə yeni imkanlar açır.

Elektron xidmətlərin vahid platforma üzərindən təşkili və yeni texnologiyaların tətbiqi ölkələr arasındakı iqtisadi münasibətlərin səmərəliliyini artırır. Azərbaycan və Özbəkistan rəhbərlərinin qarşılıqlı səfərləri və əməkdaşlıq təşəbbüsləri bu əlaqələrə pozitiv təsir göstərir, tərəflər müxtəlif platformalarda təcrübə mübadiləsi apararaq bir-birinin inkişafına dəstək olurlar.

Qardaş Özbəkistan həm Türk dünyasında, həm də Mərkəzi Asiyada aparıcı ölkələrdən biridir. Prezident İlham Əliyevin vurğuladığı kimi, Azərbaycan-Türk dövlətləri arasında münasibətlərin dərinləşməsi bu regionda iqtisadi inteqrasiyanı gücləndirir. Bu kontekstdə Azərbaycan və Özbəkistan arasındakı tərəfdaşlıq iqtisadi əlaqələrin daha da inkişafına və ticarət dövriyyəsinin artmasına təkan verəcək.

Ölkə başçısı İlham Əliyevin qeyd etdiyi kimi, Azərbaycanın müasir nəqliyyat infrastrukturunu bu prosesləri daha da sürətləndirir. Ələt Beynəlxalq Ticarət Limanı, Bakı-Tbilisi-Qars dəmir yolu və doqquz beynəlxalq hava limanı ölkənin regional logistika qovşağı kimi rolunu gücləndirir. Yaxın gələcəkdə Ələt Limanının illik tranzit gücü 25 milyon tona çatacaq. Bundan əlavə, Zəngəzur dəhlizinin açılması Mərkəzi Asiya ölkələrinə əlavə tranzit imkanları təqdim edəcək.

Energetika sahəsində əməkdaş-

lıq həm də "yaşıl enerji"nin inkişafına yönəlib. 2016-cı ildən fəaliyyət göstərən "Neftqaztexnologiya" birgə müəssisəsi isə texnoloji təcrübə mübadiləsini təmin edir. 2024-cü ildə Azərbaycan, Qazaxıstan və Özbəkistan enerji sistemlərinin inteqrasiyasını və bərpaolunan enerji mənbələrinin istifadəsini təşviq edən bir sıra saziş və memorandumlar imzalayıb ki, bu da regionda davamlı inkişaf və enerji əməkdaşlığının möhkəmlənməsinə yeni imkanlar yaradır.

Nurlan Abdalov